

c

NPRO16114

శతవిషాదం

గీతం

విశాలాంధ్ర ప్రచురణాలయం  
విజయవాడ



92

శ శ వి షా ణం

గీతాలు



రాంబట్ల కృష్ణమూర్తి

కృష్ణాజిల్లా హెసమలూరు ప్రభుత్వం  
జిగురుపాటి బుచ్చిరామయ్య గారు  
డా॥ చంద్రశేఖర్ గారు  
బహుకరించిన పుస్తకం

విశాలాంధ్ర ప్రచురణాలయం,

విజయవాడ.

ప్రచురణ నెం. 84

ఆగస్టు '54  
ప్రథమ ముద్రణ

వెల : 0—6—0

స్వతంత్ర ఆర్టు ప్రింటర్స్,  
విజయవాడ-2.

## చంద్రహాసం

ఎర్రని వేకువ వస్తే  
విచ్చిన గుండెలు చూస్తే  
ఆకులు వలిచిన మోదుగ  
నిలువున నిప్పులు పూస్తే  
ఒకరిని మార్కొనును భయం  
చివురించును ఒకహృదయం

రేపు నేడు కనిపిస్తే  
నిజం నిజంగా వస్తే  
పొత్తిలిలో పురిటిపాప  
పిడికిలూపి నినదిస్తే  
ఒకరిని పెనవేయు భయం  
ననలు తొడుగు ఒకహృదయం

హాసచిత్రములు గీస్తే  
చంద్రహాస మదలిస్తే  
గుమ్మపాల నుగుగులాగ  
గోర్వెచ్చగ విహసిస్తే  
ఒకరిని కబళించు భయం  
కుసుమించును ఒకహృదయం

## ఏడు చేపల కథ

అనగనగ ఒక రాజు

కెందరో కొడుకులు

అందులో ముగ్గురు

అతి సాహసికులు

మనిషి పేరెత్తిచే

మహా చెడ్డ భయము

అందుకని చేశారీలాగ

నిర్ణయము

జనం లేనిచోట

కడదాం మనం కొట

ఏలుదాం ఏడురోజుల

ఒక్క పూట

వస్తావ పెద్దన్న

వస్తావ పోదాం

కొయ్య గుర్రాలెక్కి

ఆడుదాం వేట!

ఏళు చేపలు తెచ్చి  
ఎండలో వేద్దాం  
ఏలాగ ఒక చేప  
ఎండలో చూద్దాం

చీమకుట్టిన పాప  
నోరు మూసేదాక  
చింతబరికెతో వీపు  
చిట్లకొట్టిద్దాం

పశుల కుర్రని పైకి  
పంపించువరకును  
అవ్వ కొప్పుచ్చుకొని  
హాడలు కొట్టేద్దాం

ఆవుదూడను విప్పి  
పోవునందాకను  
కుర్రవాడిని చావ  
గొట్టించివేద్దాం

గడ్డిదుబ్బును మేసి  
నెమరువేసేదాక  
ఆవుదూడనుపట్టి  
హతము చేసేద్దాం



నేలపై నీడలే  
లేకుండ తుడిచేస్తే  
ఏలాగ ఒక చేప  
ఎండదో చూద్దాం

ఏమిటనుకొన్నారో  
ఏమి చేపల కథ  
అడ్డుతిరిగే రోజు  
అవతరిస్తోంది !

కథ చెప్పు పెద్దమ్మ  
కనలేని సత్యాలు  
కాంగ్రేసు దొరతనము  
తవ్వి తీస్తుంది !

పవలు రేయిని చేసి  
రేయి పవలును చేసి  
కథను అడ్డం తిప్పి  
కనపరుద్దాము

కళ్లుగంతలు కట్టి  
తలకు చెప్పులు చుట్టి  
కాలచక్రాన్ని  
తలక్రిందు చేద్దాము



భేషుభేష్ తమ్ముడా  
భేషుగావుంది  
జనం లేనిచోట  
మనం కోటను కడితె

కథ నడవడాని  
కాస్కార మెక్కడిది  
అన్నాడు అన్నయ్య  
ఆతురతతోడ !

3 జూన్ 1953.

## ముగ్గురు మరాఠీలు

వచ్చారయ్యా వచ్చారు  
ముగ్గురు మరాఠీ లొచ్చారు  
కందననోలు నవాబునోటకు  
కందకాలు తవ్వించారు  
కోటలోన ఒకచోటను చూసి  
అలికి ముగ్గు పెట్టించారు.

తెచ్చారయ్యా తెచ్చారు  
చాకిబండ కొనివచ్చారు  
ముగ్గులు పెట్టిన ముంగిలిలోపల  
ముచ్చటగా వేయించారు  
బండగద్దెపై నెక్కేదెవరని  
వాదులాడుకొనజొచ్చారు.

రెచ్చారయ్యా రెచ్చారు  
ఒకరినొకరు కవ్వించారు  
మీసంతిప్పుతు రోషంచూపుతు  
పెద్ద రభస గావించారు  
చాకిబండ గద్దెక్కేదెవరని  
చాకిరేవునే పెట్టారు.

అరిచాడయ్యా అరిచాడు  
కోపంకో పెయిమరిచాడు



చాకిబండలో సగవాటా తన  
కిప్పుడె పంచివ్వాలంటూ  
లేకుంటే ఇక రేవుతాళమే  
పట్టిస్తామని ఒకబంటు !

చూశాడయ్యా చూశాడు  
ఒక ఆలోచన చేశాడు  
ఉతుకుడుబండ నశీకరణానికి  
మస్లమందు కావాలంటూ  
కాళహస్తి కొండలకు ప్రయాణం  
కట్టినాడు వేరొకబంటు !

లేచాడయ్యా లేచాడు  
దిక్కులు తెన్నులు చూచాడు  
కాళహస్తి కొండల్లో మందులు  
కైవసమ్ము కారాదంటూ  
తిరుపతిదేవుని కాపదమొక్కులు  
చెల్లించెను మూవోబంటు !

వచ్చారయ్యా వచ్చారు  
ముగురు మరాఠీ లొచ్చారు  
కలిసిమెలిసి రాజ్యంచేద్దామని  
కందననోలుకు వచ్చారు  
గద్దెబండవాటాకై కప్పల  
తక్కిడలా కాజొచ్చారు.

12 జూలై 1953.

## జ యీ భ వ

పంతాల బాపయ్య ఓ పంతులయ్య  
గంజికావడిగేయ సంజీవరాయ !

ముందుబాసలు చేస్తే ముట్టేది లేదు  
కమిటీలలో వేస్తే కడుపునిండాదు

సెక్రటరీపనిని చేసేదిలేదు  
ఉపమంత్రిపదవిస్తే ఒప్పేదిలేదు

మంత్రిపదవొకటిస్తే మాకదేచాలు  
అడగబోవుటలేదు మడులు మాన్యాలు

అయ్యవార్లకు చాలు అర్థజీతాలు  
పిల్లవాళ్ళకు చాలు పూటపాఠాలు

జయవిజయభవ దిగ్విజయభవ !

17 అక్టోబరు 1953.



## తొలిదసరా

తెలుగునాడు వెలిసింది సిరిసిరిమువ్వా మనకు  
తొలిదసరావచ్చింది సిరిసిరిమువ్వా

గడ్డెమీద కాంగీరేసు                      ॥ సిరి ॥ ఎక్కి  
విడ్డెలెన్నో చూపుతోంది                ॥ సిరి ॥

వడ్డన్నదొరతనము                      ॥ సిరి ॥ మనకు  
రుద్దినారు తలమీద                      ॥ సిరి ॥

కాంగీరేసు పేరుచెపితే                    ॥ సిరి ॥ కరువు  
కాటకాలు పలుకుతాయి                   ॥ సిరి ॥

17 అక్టోబరు 1953.



ఆ॥ ముసలిసింగమునకు మూర్ధాభిషేకంబు  
తోక తెగిన నక్క-మూకకొలుపు  
ప్రజలపోరులేని పెరవారుచొరరాని  
లంకలాంటిపల్లె రాజధాని.

## తు మ్మో ద ప ద ం

పాండవులు పాండవులు తుమ్మోదా	
పంచపాండవులు	తుమ్మోదా
పంచపాండవులలై	॥ తు ॥ తెలుగు
మంత్రు లేర్పడ్డారు	॥ తు ॥
పట్నాలు ఒల్లిమని	॥ తు ॥ వారు
పట్టారు అడవులను	॥ తు ॥
పాకలను పీకించి	॥ తు ॥ వారు
పందిళ్ళు వేశారు	॥ తు ॥
రాణువను రప్పించి	॥ తు ॥ ఎండ
వానలకు వదిలారు	॥ తు ॥
పందిట్లొ సిబ్బంది	॥ తు ॥ ఎంతో
పడుతోంది ఇబ్బంది	॥ తు ॥
పాండవుల కిద్దరు	॥ తు ॥ కొత్త
భాయిలు వచ్చారు	॥ తు ॥
వేదవ్యాసునిలాగ	॥ తు ॥ ఆత్రి
వేదివ్యాసుని ఆన	॥ తు ॥
ఏడుగురు రాజులు	॥ తు ॥ అక్షివి
ఏలుబడి చేశారు	॥ తు ॥

17 అక్టోబరు 1953.



## ఉ య్యా ల పా ట

బతకమ్మ బతకమ్మ ఉయ్యాలో  
నీమగని పేరేమి ఉయ్యాల

ఎవడై తె ఏమాయె ఉయ్యాలో  
ఇల్లు సంజైపాయె ఉయ్యాల

గుడిసెపారిటి ధొరలు ఉయ్యాలో  
గుట్టుగా బ్రతికారు ఉయ్యాల

ఉండుండి ఒకనాడు ఉయ్యాలో  
చెట్టుదోస్తీ గట్టి ఉయ్యాల

మూనాళ్ల ఒకపొద్దు ఉయ్యాలో  
ముచ్చటగ గడిపారు ఉయ్యాల

ఎద్దుమందలమీద ఉయ్యాలో  
బుద్దిపోయిందంత ఉయ్యాల

అగ్గెట్టి గుడిసెకు ఉయ్యాలో  
బొగ్గులంగడిపెట్టె ఉయ్యాల

చెట్టునూ కూలేసి ఉయ్యాలో  
కట్టెలంగడిపెట్టె ఉయ్యాల

అందరికి చేయిబట్టి ఉయ్యాల  
మందలో కలిశారు ఉయ్యాల

ఊరువాడలు విడిచి ఉయ్యాల  
కారడనిచేరారు ఉయ్యాల

ఎద్దుపారిటిబట్టి ఉయ్యాల  
గద్దెలక్కారమ్మ ఉయ్యాల

17 అక్టోబరు 1953.



## కారణంలేని వీరణం

కాంగ్రెసు సరకారువారు  
గద్దె లెక్కగానే  
కుండపోతగా వర్షం  
కురిసిందదె చూడు !

పీటలు వేయకముందే  
ఫెళఫెళ గోదారి  
సివాలెత్తి ఊళ్ళునాళ్ళు  
చేసె వల్లకాడు !

సియార్ గారి తిరువడిగళ్ళో  
సేవించిన మంత్రి  
పెదవులు కదపక ముందే  
పిడుగులు పడ్డాయి

తొలి శాసనసభ కింకా  
తలుపులు విడలేదు  
ఆంధ్రామాత్యుల అడుగులు  
అవె తడబడ్డాయి !

ముజ్జగాల తావెళితే  
మజ్జగకే కరువు  
పెరుగుకు చీకివాశెను  
ఘరానాగ ఒకరు !

కారణాలు లేకుండా  
కాంగ్రెసు సరకారు  
వీరణాలు వాయిస్తే  
వినేవారు ఎవరు ?

28 అక్టోబరు 1953.

## దీ పా వ లి

దిబ్బదిబ్బ దీపావళి  
దివిటీకొళ్ళేరు  
మలిదీపావళికి గాలి  
మేడలు కళ్ళేరు !

గోగుకాడకొనలో ఒక  
కొడిగట్టిన దీపం  
మంత్రిగారు పట్టబోతె  
మలిగిపోయె పాపం

ముఖ్యమంత్రి బొదామని  
మొక్కుబడులుచేసి  
తెల్లమతాబా కాల్చెను  
సంజీవినిపోసి !

జిల్లీగల్లంతుమనిషి  
తిరుపతి తిమ్మన్న  
పదవుల తడిసోకగానె  
తుస్సనెరోరన్న !



చూపులకే ఏపుగాని  
కోటిటపాకాయ  
నెగడునవేసినగానీ  
పేలదదేమాయ ?

బహుప్రకాశవంతమైన  
బారుచిచ్చబుడ్డి  
వెలిగెనో లేదో చూదాం  
తే ఇలాయికడ్డి !

విస్మయదివాణంబో  
వీసెడు తూటాలు  
వెలిగించినతర్వాత నె  
వేసిరివాటాలు !

తిప్పుడుపొట్లంచూస్తే  
దిగులెందుకు సామీ  
ఉప్పు మసిబొగ్గు తప్ప  
లేదం దింకేమీ !

చీకట్లో కూర్చున్నా  
లేదు మీకుశాంతి  
తెలుగువారి కళ్ళలో  
పుంజుకొంది కాంతి

పాతాళానికిపోతే  
ఒరిగెన సరకునికి ?  
మారుమూల కెళితేనేం  
జరుగున మంత్రులకి ?

దిబ్బుదిబ్బు దీపావళి  
దివిటీవెలిగింది  
మర్నా డే మనవారికి  
పెళ్లిలగ్గముంది !

నాగులచవితికి చిమ్మిలి  
నలుగుతోంది రాజా  
గద్దెకింద మ్రోగుతోంది  
నాగవల్లి బాజా !

6 నవంబరు 1953.

## తీలకాష్టమహిషీప్రబంధం

ఆంధ్రధాని కర్షాల్లో  
అష్టమహిషి కల్యాణం  
శాసనకమహామునులకు  
అందరికీ ఆహ్వానం

ఉదయం పాణిగ్రహణం  
అపరాహ్ణం సదస్యం  
దండాడింపులుకూడా  
జరిపిస్తారు అవశ్యం

బ్రహ్మశ్రీ శ్రీ త్రివేది  
మూర్తిది పౌరోహిత్యం  
బంధువులకు వాగ్బంధం  
ముందే ఆఘాయిత్యం

సొంతపనస చదివేందుకు  
సుతరామూ వీలులేదు  
కుండల పండితులైనా  
గొంతునెత్త వల్లకాదు



ప్రరోహితుని పన్నాలకు  
సున్నాల్లెక్కించవచ్చు  
సున్నాలన్నిటిని కలిపి  
పన్నాలు పఠించవచ్చు

శాసనక మునీంద్రులెల్ల  
శాపానుగ్రహశక్తులు  
సమయానికి కంఠమెత్తి  
కురవవచ్చు ఛురకత్తులు !

కల్యాణం గడిచిందా  
గండాల్నిటిని దాటి  
బంధుకోటి కంతటికీ  
బహుమతి జేగురుశాటీ !

అయిదువతన మివ్వండని  
అష్టమధూమణులు  
లోకేశుని గుడికివెళ్ళి  
పట్టిరి చరణములు.

15 నవంబరు 1953.

## అ స త్యా గ్రహం

మంత్ర ఉవాచ :

రాష్ట్రమొకటి ముఖ్యంకాని  
రాజధాని ఏదై తేనేం  
విందుకు విస్తలేకాని  
నంటకాలు లేకుంటేనేం

పదిరోజులు ఆగారంటే  
బంధిభోజనాల్ పెట్టిస్తాం  
నైజాం నవ్వాబును అడిగి  
హైద్రాబాద్ తెప్పించిస్తాం

వోటుస్వేచ్ఛ మేం ఇచ్చామా  
బోటు తూటుపడ్డం ఖాయం  
మా పార్టీ కాకుంటే సరి  
స్వేచ్ఛ ప్రసాదించుట న్యాయం

నలుగురిలో సిగ్గేస్తుందని  
ముసుగుతోడిగి మేం కూర్చుంటే  
రభసలు రాద్ధాంతా లెందుకు  
రచ్చకీడ్చుటకు కాకుంటే

ఇంతకు మావాళ్లున్నాడు  
ఎంతకైనా సిద్ధం వారు  
జనం వెనకలేకుంటే నేం  
కుండ పిండి కోట్లస్తారు

రాజధాని మారిందంటే  
భోజనాలు మానేసేస్తాం  
మాసిన వస్త్రాలు ధరించి  
అలక పాన్పుపై పనళిస్తాం

కోపగృహం చేరామంటే.  
ఛస్తే ఇక బైటికిరాము  
కొంగల మల్లయ్యల్లాగ  
లేస్తే మనుషులమేకాము

22 నవంబరు 1953.



## చి వ రి క్ష ణం

కందనోలు నగరాన  
అమందమహోదేకాలు  
మంత్రివర్గ మహాశయుల  
కటాకాలు ఇటాకాలు

జిల్లాకాంగ్రెస్ వారికి  
అల్లరిసకోం సిగ్నల్  
శాసనసభలో మాత్రం  
పశ్చాత్తాప ప్రతిష్ఠల్

బైట పటాటోపంగా  
రాజీనామా ప్రసక్తి  
రాజీబేరాల కొరకు  
లోపల్లోపల కుయుక్తి

శాసనపతి విజయంతో  
మోసెత్తిన ఆశాలత  
మర్నాడే మంత్రులలో  
పుట్టించెను గుండెకలత

కందనోలు మార్చారా  
గవినేర్పాలన చూస్తో  
కాంగిరేసువారంతా  
ఇస్తో అంటే ఇస్తో !

మీరుగురుపురుగును ఊతే  
రాజిమంట లేస్తుందా  
నల్లజీడి పొగవేసిన  
నిగారింపు నిలుస్తుందా ?

ప్రజలు గెలవడం ఖాయం  
నిజం గెలవడం ఖాయం  
ఇప్పటికైనా మంత్రులు  
తగ్గుటే తరణోపాయం

చివరిక్షణం ఏ తెంచెను  
ఎందుకింత ఉద్రేకం  
జన్నానికి శివరాత్రిగ  
చూపుడొకంత వివేకం !

28 నవంబరు 1953.

## వెన్ను పోటు

రాజధాని సమస్యపై  
జరిగెను నిన్నను నోటు  
పాలుతాగి రొమ్ముపైన  
వేసిరి కొందరుకాటు

నూరు వివాహాలైనా  
చెరపగలదు ఒక్కపిల్లి  
నూరుపిల్లు లొకటైనా  
చేయగలవ ఒక్కపెల్లి ?

ఎవరై తేనేమి తెండి  
చెరిపేందుకు చేతపెయ్య  
ఇయ్యాఇప్పించలేని  
బారెడుమీసాల రొయ్య !

వెనుకటి కొకసారి చర్చ  
వచ్చుసరికి దూరంగా  
కాశ్మీర్ చాలువ ముసుగున  
కన్నుపొడిచె ఘోరంగా



చచ్చుకబుర్లి చచ్చకాలు  
తెచ్చినార పారంగా  
తీరా చివరిక్షణంలో  
రంగుమార్చె నికరంగా

ఆంధ్రమంత్రవర్గంలో  
అయ్యగారి కొకసీటు  
రాజధాని సమస్యపై  
చీకటిలో వెన్నుపోటు !

ఉగ్గుపాలతో వచ్చెను  
విగ్గుతోడుకొనే విద్దె  
అసలుపసల బైటపడెను  
కానపడేసరికి గద్దె !

ఏటి నడింపల్లి పడవ  
అడుగున పడ్డాది చిల్లి  
తల్లికి గతిలేకుంటే  
తెక్కా ఇక పిన్నతల్లి ?

ప్రగల్భాల కేంలేనోయ్  
ప్రగడ పదవిమీద మోజు  
అవకాశం వదలుకొంటే  
వస్తుందా మరోరోజు ?

బజారులో పరిపించిరి  
పదవుల బహుమానాలు  
లాస్టుఛాన్సు వదిలేద్దాం  
మానా లభిమానాలు

పేరుకు మహారాజుకాని  
తెలుగుప్రజల కొరకు నల్ల  
పూసపాతి మేలైనా  
చేస్తాడనడం కల్ల

జనం ఊరుకొంటారా  
ఎవరెవరో తేలినాక  
ముచ్చెరువుల నీళ్ళన్నీ  
ముక్కుతో తాగించుదాక !

2 డిసెంబరు 1953.

## ఇ సు క గా ను గ

ప్రజాసోపకుల లిస్తున  
ఒక మంత్రీ ఒక రాజు  
నేనంటే నేనంటూ  
పెనుతున్నా రొకే పోజు

“దుప్పటి స్పీకర”ణ కొరకు  
ఇచ్చే మహోపన్యాసం  
శాసనసభలో చివరకు  
కట్టె బృహన్నల వేషం

కొనకు మిగిలె ఒకే ఒక్క  
కిసాన్ ప్రజా మద్దూరు  
సాంతంగా సన్యసించె  
అణాపూర్ణ మద్దూరు

రాజధాని సరే కాని  
హైకోర్టుక్కడ పెడదాం  
పోద్దున్నే లేవగానే  
ముందు అమ్మ కిలుకడదాం!

చేనేత విరాళంలో  
రావలసిన మన వాటా  
మధ్యలోనే హఠాఱుస్తే  
అది తగవరి పొరపాటా ?

మనమంత్రులు పిల్లులైతే  
రాకేంచేస్తవి కోతులు  
రొట్టెముక్క పంచమంపై  
నెత్తిన పెట్టిన చేతులు ?

రాజధానిలో మంత్రులు  
లేరంటావా నేస్తం !  
పోలేదా నీ కింకా  
పూర్వకాలపు చాదస్తం ?

జీతం కోశారు కాని  
భత్యానికి లోటులేదు  
నాలుగుగట్లు తిరగనిదే  
కోత సర్దుబాటుకాదు

13 డిసెంబరు 1953.



## భజగోవిందం

పీయస్వీ అధ్యక్షత కన్నా  
ఆర్థికమంతరి పదవే మిన్నా  
కాకా కృపలానీ కలలన్నీ  
హల్లికిహల్లి సున్నకు సున్నా!

ఏడుఇళ్ళు తిరిగొచ్చిన పిల్లీ  
ప్రజాపారిటీ స్థాపన మళ్ళీ  
ఆంధ్రలోన రాజాపీయస్వీ  
సున్నకు సున్నా హల్లికి హల్లి!

లోగడ కోశా రెన్నోగొంతులు  
నిర్దాక్షిణ్యంగా మన మంత్రులు  
కనివిని ఎరుగని యమ యాతనరా  
అమాత్యవన్యుల జీతంకంతులు !

జీతం కోతసమస్య సమస్తం  
శాసనసభలో తిరుగా తెస్తాం  
యన్ జీవో అలవెన్సులు మాత్రం  
చూస్తాం గీస్తాం ఆలోచిస్తాం !

ఇటుసంసారం అటుసంసారం  
మోయకతప్పదు ఆర్థికభారం  
జీతంపెరగని ఆంధ్రోద్యోగుల  
బతుకు పటారం పైనగుడారం !

లాభంలేదిక మద్యనిషేధం  
ఏంచేద్దాం మన నైతికవాదం  
తీస్తేఉండడు సంజీవరెడ్డి  
తీయకుంటే ఉండడు విసేనాథం !

ఏరుదాటు టేలాగీతడవా  
శ్రీబాగ్ ప్యాక్షుతో కట్టర పడవా  
దాటినాక తగలేద్దాం తెప్పను  
ఈ లోగా ఎందుకులే గొడవా ?

ఉద్రేకంలో నడిపినగంధం  
ముందరికాళ్లకు ఆయెను బందం  
ఆంధ్రమంత్రవర్గంలో చివరకు  
భజగోవిందం భజగోవిందం !

20 డిసెంబరు 1953.

## దుర్జన విషాదయోగం

సంజీవిడవాచ :

ఘటంపగిలె పటంచిరిగె

కటా ఎందుకీ బతుకు ?

పెంకులేరి బంకనూరి

ఎవరేస్తా రతుకు ?

గోపాలడవాచ :

దిగులుపడకు బుగులుపడకు

వచ్చెను గోపాలుడు

ఘటపటాల కాంగ్రేసుకు

ఆతడు లయకాలుడు !

సంజీవి :

ఇకనై నా ముగిసేనా

రాజధాని రగడ

కాంగ్రేసు సరకారుకు

కలద పీడ విరగడ ?

గోపాలుడు :

పీడకాదు జీడికాదు

నీ నీడే భాయి

వెలుతురులో నిలుచుంటే

నీడలు పడతాయి !

సంజీవి :

ఎన్నికలే ఎదురైతే  
ఏమిటి కర్తవ్యం ?  
ఓటమికే ఇంతవరకు  
అలవాటైపోయాం

గోపాలుడు :

భాగ్యానికి మారుపేరు  
పరాజయం భయ్యా !  
ఉదయగిరిని ఓడిస్తే  
ప్రదేశపతినయ్యా !!

సంజీవి :

తగ్గడమే నిజమైతే  
తలవంపులు కాదా ?  
కాంగిరేసుపార్టీకే  
అప్రతిష్ఠరాదా ?

గోపాలుడు :

తల నిండామునిగినాక  
చలివేయడమేటి ?  
అప్రతిష్ఠలో మాత్రం  
మనకెవ్వరు సాటి ?

3 జనవరి 1954.



## త త్వ ౦

అనగా అనగా ఆంధ్రదేశమున  
అధికారానికి వచ్చారయ్యా  
అకస్మాత్తుగా ముగ్గురు రాజులు  
ఒకరికి ఊరూ లేదు-రెండు పేరూలేదు!

ఊరూ పేరూ లేని రాజులూ  
పట్టంకట్టే సంకల్పంనో  
ఇట్టటు దిక్కులు పరకాయైస్తే  
జాగా కానారాదు - చెప్తే వినాలేదు !

కని విని ఎరుగని కందనువోలు  
కాలువగట్టున జేరావేసి  
సాలురాబడిని గుణించి చూస్తే  
రాబడి సున్నకుసున్న పోబడి హల్లికిహల్లి !

హల్లికి సున్నకు పెళ్లి చేయ పం  
దిల్లువేసి పెద్దలను పిలవగా  
వచ్చిన మూడూరూపాయ్లాగ్లో  
ఒకటి చెల్లాచెల్లాదు-రెండు ఒల్లా ఒల్లవు

చెల్లని ఒల్లని రూపాయలతో  
 పుల్లలు కంపలు కొని తెప్పించి .  
 ముద్దుగ మూడూ నేడలువేస్తే  
 ఒకటికి గోడల్లేవూ రెంటికి కొప్పుల్లేవూ!

గోడలు కప్పులు లేని నేడలూ  
 నీడలు పారని కొలుపు కూటమున  
 వరసగమూడూ తక్కులు వేస్తే  
 ఒకటికి కోల్లా లేవూ-రెంటికి తాల్లా లేవు!

కాల్లాకోల్లా లేని తక్కువై  
 కల్లా వల్లా కానని ఆనని  
 ముగ్గురు రాజులు కొలువున్నాను  
 ఒకరు కదలాకదలారూ-ఇద్దరు మెదలా  
 మెదలారు!

కదలని మెదలని రాజుల పొగడగ  
 వందనాలతో బందగీలతో  
 వచ్చారయ్యా ముగ్గురు బట్టులు  
 ఒకరికి మాటారాదూ-ఇద్దరు మంత్రీలేదు !

మాటామంత్రీలేని బట్టులూ  
 పోటాపోటీపడుతూ మూడు  
 చాలుపద్యాలు చదివారయ్యా  
 ఒకటికి ప్రాసాలేదు - రెంటికి భాషాలేదు.!

భాషాప్రాసాలేని పొగడ్తు  
భలేకుషీ అయిపోయినరాజులు  
ఇచ్చారయ్యా మూడుఇనాములు  
ఒకటి కానారాదు - రెండులేనేలేవు !

హుళక్కి బహుమతిపొందిన బట్టులు  
బజారులో పదిమందిముందరా  
మానంగా బిట్టేడ్చేరయ్యా  
దీనిభావామేమి ? దీనితత్వామేమి ?

14 జనవరి 1954.

## వారధి

కృష్ణానకట్టగండి  
తట్టలతో మట్టితెండి  
ఏనాడో చేసుకొన్న  
కర్మ తప్పుతుందాండి ?

ఉరకలుపెట్టారు జనం  
కదిలా రధికారగణం  
ప్రసంగాలష్ట వంగాలు  
మంత్రులు పూనిరి మౌనం !

అటుమంత్రుల కటు మౌనం  
ఇటు ప్రమాదపరిధానం  
మధ్య పెక్కుకార్మికులూ  
అధికారుల బలిదానం !

నదులకట్ట తెగితేనేం  
కడలి పొంగివస్తేనేం  
జనం బజారెక్కువరకు  
మంత్రభయం జాస్తేనేం !



అడుగడుగున ప్రమాదాలు  
అవుకు ఆనకట్టడాలు  
పారుబోతు దొరతనాన్ని  
సహించడం ఇంకచాలు !

ఆనకట్ట తెగిన జలం  
పొంగిపొరల నేమిఫలం  
జనం మనం లేచినపుడే  
ఏమైనా చేయగలం !

దృఢసంకల్పం గొప్పది  
కాదనగల వారెవ రది ?  
శ్రీరాముడు కట్టించెను  
కోతులచేతను వారధి !

ప్రజాశక్తి పుంజుకొంది  
ధణాయించి నిలబడింది  
గవరమెంటుచే కృష్ణకు  
వారధి కట్టించుకోంది !

13 ఫిబ్రవరి 1954.

## ఒళ్ళ మంట

నా కోడి నా కుంపటి  
లేకుంటే తెల్లారదు  
అని ముసలమ్మనుకొంటే  
మన కాక్షేపణ ఉండదు.

నా రెక్కల తాకిడికే  
ఈ రాత్నం తిరుగుకోంది  
అని జోరీగనుకొంటే  
మన కభ్యంతరముండదు.

నాకాళ్లను ముడుచుకొంటే  
ఆకాశం కూలుతుంది  
అని తీతువు అనుకొంటే  
మన కాశ్చర్యం కలుగదు.

కాలిగోరు సోకగానె  
రాలిపడెను తాటిపండు  
అని కాకమ్మనుకొంటే  
మనకబ్బర మనిపించదు

తోసిరాజు అనగానే  
మీసం మెలివేసి బంటు  
తన ప్రతాప మనుకొంటే  
మనకేం పోయేది లేదు.

శాసన సభలో విజయం  
బోసిమంత్రి పరాజయం  
తనవల్లేనని ఒక్కరు  
అనుకొంటే లోటులేదు

- కాని కోడికుంపటి  
పుణ్యాన తెల్లవాస్తోందని  
ఎవరై నా వర్ణిస్తే  
చివుక్కు మంటుంది మనసు!

ఈ రాటం తిరుగుతోంది  
జోరీగల మూలానని  
తగు మనుషులు చెప్తుంటే  
నగ బుద్ధేస్తుంది మనకు !

మిన్ను విరిగిపడకుండా  
ఉన్నది తీతువు కతాన  
అని పెద్దలు సెలవిస్తే  
మనసు బాధ పడుతుంది!

గోటికొనను మీటికాకి  
తాటిపండురాలిచ్చిందని  
కశ్చన అన్నప్పటికీ  
ఆశ్చర్యం కలుగుతుంది!

బలగం పేరెత్తకుండ  
బరెటెట కట్టిందని  
దొడ్డపత్రికలు రాస్తే  
విజ్ఞానం పుట్టుతుంది!

ప్రతిపక్షం విజయాలకు  
ఇతడొకడే కారణమని  
కుళ్లురాతలను రాస్తే  
ఒళ్ళుమండుకొస్తుంది !

28, మార్చి 1954.

## మండ్రాకోపనిషత్తు

కప్పబావ ఎలకబావ  
కట్టినాయి నేస్తం  
ఇచ్చకాలతో కాలం  
పుచ్చే వుదయాస్తం.

కొలనులోంచి కప్పబావ  
వెలువడు నుదయానే  
కలుగుమీద ఎలకబావ  
కొలువుతీరగానే.

గొడవలేక కాలమిలా  
గడుచుక పోతోంది  
బెకబెకమని కప్పబావ  
ఒకనా డిట్లంది.

“కుంటుకుంటు నేనేమీ  
ఇంటికి వస్తున్నా  
కలుగువదిలి నువుమాత్రం  
కదలవు ఏమన్నా ?



“ఈత రాకపోతేనేం  
భీతిలేదు బావా  
కలగట్టుకు మాయింటికి  
పోదాంవస్తావా ?”

అని ఇద్దరుకాళ్లు కలిపి  
కట్టుకొనిరి బాగ  
ఏటికొకరు కాటికొకరు  
ఎడాపెడా లాగ !

కొలనుచూడగానె ఒళ్లు  
పులకరించె కప్పకు  
జలంచూడగానె మేను  
జలదరించె ఎలుకకు

వీరింకా ఈకథలో  
చేరలేదు కొలను  
నీరుతాగి ఎలకబావ  
విడలే దసువులను.

గరుడపక్షి మబ్బులపై  
కనరాలే దింకా  
కథకుని కీవిషయంలో  
తీరలేదు శంకా !

కథలో కప్పావలకా  
కేవల కల్పనలూ  
వాలుతేరు కథలో తే  
వలవదు పోలికలూ !

ఉప్పముఖ్యమంత్రిగారు  
కప్ప బావ కాదు  
ముఖ్యమంత్రిగారు మూషి  
కాఖ్యం డనరాదు !

మద్యనిషేధ సమస్యే  
మడుగున వీల్లేదు  
అంబరాన గరుడపక్షి  
ప్రతిపక్షంకాదు!

ఏమయినా ఇద్దరిదీ  
అతుకుబతుకు జోస్తీ  
ఎప్పటికైనా తప్పదు  
ఉభయులకూ శాస్తీ !!

9 మే 1954.

## మద్యనిషేధం అంటే

మద్యనిషేధం అంటే -

కాంగ్రెసుకు జీవగర్భ  
గాంధీజీ ఊతకర్త  
ప్రతినిత్యం బంగారపు  
గుడ్లుపెట్టు బాతుకుర్త

మద్యనిషేధం అంటే -

నష్టం కష్టం ఎరగని  
బెట్టు కుటీర పరిశ్రమ  
వ్యాపారం సాగిస్తే  
ఖచ్చలేదు అంతా జమ

మద్యనిషేధం అంటే -

కలిమి బలిమి గలవారికి  
ఖద్దకుబట్టల వారికి  
రాజ్యాంగ వరప్రసాద  
లబ్ధమైన రక్షరేకు

మద్యనిషేధం అంటే -

టక్కుటమా రేంద్రజాల  
విద్యలన్నిటికి మూలం  
మంత్రీవరుల అబద్ధాల  
స్వాక్ష్మీన్నడిపే తైలం

మద్యనిషేధం అంటే -

నడుం లేపలేని మంత్రి  
గడగడ మాట్లాడగలడు  
బుకాయించి బూకరించి  
బాగా పోట్లాడగలడు

మద్యనిషేధం అంటే -

నువ్వు మిథ్య నేను మిథ్య  
శాసనసభ చర్చ మిథ్య  
మంత్రులు ప్రతిపాదించిన  
తీర్మానం అసలు మిథ్య

మద్యనిషేధం అంటే -

అధికారానాధికార  
దినం హెచ్చవేసి కూడి  
భాగిస్తే హూషు కాకి  
బొమ్మలేదు లేదు బోడి

మద్యనిషేధం అంటే -

బూకరించి ఫలంలేదు  
హూషుంటే ఊరుకోదు  
మంత్రిగారి గద్దెకింద  
పేలకమానదు అగాదు.

30 మే 1954.

## ఎర్రపాట

చిట్టిత పండ్లగుపు  
చిలక ముక్కెరుపు  
పసిపాప నవ్వెరుపు  
పాలబుగ్గెరుపు

తొలిచూపు వలగొన్న  
ఎలనాగ చెకిట  
సిగ్గు దొంతర తెరుపు  
సిందూర మెరుపు

పగడాల దండెరుపు  
ప్రత్యూష మెరుపు  
రానున్న రేపెరుపు  
ప్రాణ కాంతెరుపు

మూడు లోకాలలో  
మూడు కాలాల  
నినదించు నిజమెరుపు  
నిండు మనసెరుపు



శ్రమ ఎరుపు క్షమ ఎరుపు  
శాంతి సుఖమెరుపు  
పాటుపడువారి  
పోరాటాలు ఎరుపు

స్నేహభావము ఎరుపు  
జిజ్ఞాస ఎరుపు  
తెంపరితన మెరుపు  
తెలుగుతన మెరుపు

నిండుగుండెలలోన  
నిత్యసత్యము ముంచి  
రానున్న రేపు కప్పిన  
మంచు తెరచించి

పాటుపడువారి  
పోరాటాలలోనుంచి  
పైపైకి ఎగిరేటి  
బావుటా ఎరుపు !

ఎరుపన్న ఎందుకో  
నీకింత వెరుపు ?  
వెలుగన్న ఎందుకో  
నీకింత ఉలుకు ?

మోకాలు అడ్డుతే  
వేకువాగేనా ?  
మూకుడు మూసితే  
నిజము దాగేనా ?

పసిపాప చిరునవ్వు  
ఏ సీమదోయి ?  
ఎలనాగ నునుసిగ్గు  
ఏ భూమిదోయి ?

తొలి సంజకెంజాయ  
తెవరబ్బ సొమ్ము ?  
ఏ ఘాక్టరీ సృష్టి  
నిత్యసత్యమ్ము ?

పనివారి నుదుటి  
చెమ్మట ముత్తియపు కోవ  
ఏ రేవునుంచి  
ఓడెక్కెనో చెపుతావ ?

నరజాతి కనుగొన్న  
నవయుగారుణ బింబ  
మీ ఎర్రబావుటా  
ఎవరిదో నంటావ ?

ఎర్ర జండా నాది

ఈ భూమి నాది

నిండుహృదయం నాది

స్నేహితము నాది


పొడవబోయే పొద్దు

పాలబుగ్గల ముద్దు

కొంచు వచ్చు మరో

ప్రపంచమ్మ నాది.





స్వతంత్ర ఆర్థిక ప్రింటర్స్,  
విజయవాడ.

51



## చ ద వ ం డి

మహాప్రస్థానం	100 పేజీలు	1- 0-0
జాతీయగీతాలు	54 ,,	0- 6-0
ముత్యాలసరాలు	56 ,,	0-10-0
శాంతిగీతాలు	50 ,,	0- 5-0
ప్రేమగీతాలు	34 ,,	0- 4-0
పాంచజన్యం	44 ,,	0- 6-0
ఉదయతార	64 ,,	1- 0-0

[ పోస్టేజి అదనం ]



ప్రతులకు

విశాలాంధ్ర ప్రచురణాలయం,  
విజయవాడ.



Check List

Book Number	NPPOIG 114	Date	13/04/23
Front Cover	yes	Back Cover	yes
Blank Pages	20, 51		
Missing Pages	NO		
Prepared By	Charishmi	Cutting By	Charishmi
Scanned By	Swati	Pages	54
Quality			